

Prezident İlham Əliyev Xocavənd şəhərində görülmüş işlərlə tanış olub

Azərbaycan Respublikasının Prezidenti İlham Əliyev, birinci xanım Mehriban Əliyeva və qızları Arzu Əliyeva fevralın 25-də Xocavənd şəhərində görülmüş işlərlə tanış olublar.

AZƏRTAC xəbər verir ki, dövlətimizin başçısına və birinci xanıma şəhərdə görülmüş işlər barədə məlumat verildi.

Qeyd edək ki, Xocavənd şəhəri 1992-ci ildə ermənilər tərəfindən işğal edilib. Şəhər 2023-cü ilin sentyabrında Silahlı Qüvvələrimiz tərəfindən həyata keçirilmiş antiterror əməliyyatı nəticəsində işğaldan azad olunub. Elə həmin il oktyabrın 15-də Prezident, Silahlı Qüvvələrin Müzəffər Ali Baş Komandanı İlham Əliyev Xocavənd şəhərində Dövlət bayrağımızı ucaldıb.

Xocavənd rayonunun ərazisi 1,51 min kvadratkilometrdir. Əhalisinin sayı isə 12 min 500 nəfərdir. Rayonun ərazi vahidinə 1 şəhər, 2 qəsəbə və 80 kənd daxildir.

Prezident İlham Əliyevə Xocavənd şəhərində əsaslı təmirdən sonra istifadəyə verilmiş fərdi evlər barədə məlumat verildi.

Xocavənddə 980 fərdi ev mövcuddur ki, onlardan da 133-ü yararsız, 847-si isə qismən yararlıdır. Qismən yararlı evlərdən 55-i artıq istismara hazırdır. Bu il ərzində daha 792 ev təmir ediləcək.

Xatırladaq ki, bir neçə gün əvvəl Xocavənd şəhərinə 50 ailə - 194 nəfər qayıdıb. Ötən ilin sentyabrından indiyədək isə Xocavəndin 5 yaşayış məntəqəsinə - Xocavənd şəhərinə 50 ailə (194 nəfər), Qırmızı Bazar qəsəbəsinə 142 ailə (604 nəfər), Sos kəndinə 85 ailə (360 nəfər), Hadrut qəsəbəsinə 58 ailə (233 nəfər), Xocavənd kəndinə isə 20 ailə (94 nəfər) olmaqla, ümumilikdə 1485 nəfər - 355 ailə qayıdıb.

Sonra Prezident İlham Əliyev, birinci xanım Mehriban Əliyeva və qızları Arzu Əliyeva Xocavənd şəhərinə köçmüş İlqar Həsənovun evində oldular və söhbət etdilər.

Prezident İlham ƏLİYEV: Salam-ələyküm.

Sakinlər: Xoş gəlmisiniz.

Prezident İlham ƏLİYEV: Çox sağ olun.

Qadın sakini: Mehriban xanım, bizə şərəfdir ki, evimizə təşrif buyurmusunuz.

Kişi sakini: Fəxr edirəm ki, Sizin komandanlığınız altında döyüşlərdə iştirak etmişəm.

Prezident İlham ƏLİYEV: Füzuli və Xocavənd... Buranı azad etmisən?

Kişi sakini: Hazırda da Müdafiə Nazirliyində hərbi xidmətimi davam edirəm.

Qadın sakini: Xoş gəlmisiniz. Bizim üçün şərəfdir ki, bu gün Siz bizim evimizdəsiniz. Yəni böyük gündür, həqiqətimiz. Həmişə danışmışam, deyirdim, Xocavəndi o qədər həsrətlə gözləyirəm, orada yaşamağı çox həsrətlə istəyirəm. İndi çox şadam ki, mənim övladlarım burada böyüyəcəklər.

Prezident İlham ƏLİYEV: İnşallah. Çox gözəl. Şərait də yaxşıdır. Eviniz necədir?

Kişi sakini: Minnətdarıq. Çox gözəldir, Ali Baş Komandan.

Prezident İlham ƏLİYEV: Sən özün harada doğulmusan?

Kişi sakini: Xocavənd rayonunun Axullu kəndində.

Prezident İlham ƏLİYEV: Axullu. Uzaqdır buradan?

Kişi sakini: Xeyr, buradan çox uzaq deyil.

Digər qadın sakini: Xoş gəlmisiniz. Nə böyük şəraf.

Kişi sakini: Anamdır. İsti çörəyimiz var, təzə.

Digər qadın sakini: Xoş gəlmisiniz, Mehriban xanım, bizi şərəfləndirdiniz.

Birinci xanım Mehriban ƏLİYEVƏ: Allah sizə cansağlığı versin.

Digər qadın sakini: Allah Sizi də saxlasın. Sizin sayənizdə öz torpaqlarımıza qayıtmışaq, minnətdarıq.

Prezident İlham ƏLİYEV: Təbrik edirəm sizi.

Digər qadın sakini: Biz də Sizi təbrik edirik, çox sağ olun. Nəvələrim burada böyüyəcək, ən böyük şərəfdir. Xoş gəlmisiniz Siz də.

Prezident İlham ƏLİYEV: İşğal dövründə harada yaşamısınız?

Kişi sakini: İşğal dövründə Xəzər rayonunun Buzovna qəsəbəsində qaçqınlar üçün salınmış düşərgədə.

Prezident İlham ƏLİYEV: Bakıda, Buzovnadakı düşərgədə?

Kişi sakini: Bəli.



Prezident İlham ƏLİYEV: Sən də orada doğulmuşdun?

Kişi sakini: Bəli.

Prezident İlham ƏLİYEV: Ev şəraiti necədir?

Qadın sakini: Çox gözəl, hər şey yaxşıdır, təşəkkür edirik Sizə.

Prezident İlham ƏLİYEV: Siz də dadına baxın, təndir çörəyidir.

Qadın sakini: Nuş edin, nuş olsun.

Prezident İlham ƏLİYEV: Sən də hərbi hissədə xidmət edirsən?

Kişi sakini: Bəli, cənab Prezident.

Prezident İlham ƏLİYEV: Siz nə işlə məşğul olursunuz?

Qadın sakini: Mən Azərbaycan dili və ədəbiyyat müəllimiyəm.

Digər qadın sakini: Mehriban xanım, gelişinizdən çox şərəf duyuram.

Birinci xanım Mehriban ƏLİYEVƏ: Mən də çox xoşbəxtəm sizi görməyimə.

Digər qadın sakini: Biz də çox xoşbəxtik Sizi görməyə.

Prezident İlham ƏLİYEV: Əsas odur ki, doğma Qarabağ torpağındasınız.

Qadın sakini: Əsas odur ki, bu gün bu azadlığı yaşayırıq, bu müstəqilliyi yaşayırıq. Qalan şeylər hamısı düzələcək. Təmir-dir, məktəbdir - hamısı olacaq, bəli.

Digər qadın sakini: Allah canınızı sağ eləsin.

Kişi sakini: Düşməni də qovmuşuq.

Digər qadın sakini: Allah canınızı sağ eləsin. Sizin sayənizdə.

Prezident İlham ƏLİYEV: Düzdür, qovmuşuq.

Qadın sakini: Amin. Allah Sizi qorusun, xalqımıza çox görməsin. Həmişə sülh olsun, əmin-amanlıq olsun.

Prezident İlham ƏLİYEV: Bundan sonra sülh olacaq.

Digər qadın sakini: Allah ömür versin Sizə.

Qadın sakini: Bizim eşitdiyimiz o bomba səsinə, güllə səsinə bu uşaqlar bir daha eşitməsinlər.

Prezident İlham ƏLİYEV: Eşitməyə-cəklər.

Kişi sakini: Ali Baş Komandanımız onlara elə bir dərs verdi ki, onlar bir daha ayağa qalxan deyillər.

Prezident İlham ƏLİYEV: Bu, şanlı tariximizdir. Əlbəttə, Zəfər tarixi qürur mənbəyimizdir. Elə igidlər hesabına biz torpaqlarımızı azad etdik.

Kişi sakini: Sizin sayənizdə, "dəmir yumruğu"un sayəsində.

Qadın sakini: Mən daha çox qürurluyam. Çünki həm hərbi bacısıyam, həm də şəhid bacısıyam.

Prezident İlham ƏLİYEV: Allah rəhmət eləsin.

Qadın sakini: Həm də həyat yoldaşım hərbiçidir.

Prezident İlham ƏLİYEV: Xocavəndin, Füzulinin azad olunmasında iştirak edib və yüksək təltiflərlə də mükafatlandırılıb.

Qadın sakini: Bəli, Sizin imzanızla. Çox sağ olun.

Prezident İlham ƏLİYEV: İndi Azərbaycan elə güclüdür, əminəm ki, bundan sonra heç kim bizə qarşı torpaq iddiası ilə çıxış edə bilməz. Ona görə sülh, əmin-amanlıq olmalıdır, heç bir itki olmamalıdır. Amma güclü ordumuz da hər zaman olmalıdır ki, bunu biz təmin edək. Onu da edirik.

Qadın sakini: Sayənizdə, cənab Prezident. Bunların hamısı sayənizdə oldu.

Prezident İlham ƏLİYEV və birinci xanım Mehriban ƏLİYEVƏ: Gəlin, birlikdə şəkil çəkdirək.



Sonra xatirə şəkilləri çəkdirildi.



Kişi sakini: Çox sağ olun.

Prezident İlham ƏLİYEV: Təbrik edirəm sizi, sağ olun.

Qadın sakini: Evimizə qonaq olun. Çox sağ olun, cənab Prezident. Şərəfdir bizim üçün.